

## गीत

दिव्य देवतानी कर जोड़े वासुवानी,

भौंह जोहती भवानी गुण गावै वर बानी है ।

सेवहिं सन्मानी, रिद्धि सिद्धि अप्रमानीं,

कोउ नहीं शानी, मूल माया हूं विकानी है ।

महिमा महानी, कहे सामादिक बानी,

गुरदेव की बखानी, सत्यम् सिय देवी जानी है ।

राम रस दानी, संग राजे सुख सानी,

पराभक्ति शील खानी, ऐसी सिया महारानी है ।

साहिब मिठा फरमाइनि था त मिठी स्वामिनि महाराणी  
श्रीमिथिलेश नन्दनी जी महिमा महानु आहे । अनन्त आहे ।  
वेद बि न था ज़ाणीं सघनि । एतिरे कदुरु जो पाण प्रीतम श्री  
रामचन्द्र साईं बि जंहि महिमा खे न थो ज़ाणीं सघे । जियें  
'राम सकै नाम गुण गाईं' तियें प्रभु श्रीजू महिमा बि न थो  
ज़ाणीं सघे । पर उहा महिमा अहिड़ी मिठी सुखदाई आहे जो

बिना गाइण जे दिलि रही न थी सघे । प्रेमियुनि जा प्राण मिलण लाइ मांदा आहिनि पर मिलणु आहे महांगो । इन करे प्यासी प्राणनि खे यशगान रूपु भोजनु खाराए नन्हे बचे जियां परिचाइनि था । अई सखि ! असां जी मिठी श्रीजू महाराणी जिनि जे चरण कमलनि जी रजिड़ीअ में दिव्य देवताणियूं वासु थियूं करनि जिन जो हलणु, चलणु, खाइणु, पीअणु, सभु दिव्य आहे । देवियूं अनन्त सनेह श्रद्धा सां साष्टांग दण्डवत करे सदां रसीली वाणीअ सां महिमा थियूं गाइनि । तोड़े घणे इन्तज़ार खां पोइ खेनि दर्शन थो मिले त बि सनेह दृष्टि सां जसु थियूं गाइनि ।

देवी इन्द्राणी प्यार सां हथिड़ा जोड़े स्तुति थी गाए । श्रीपार्वती अमां सरकारि जे भृकुटीअ खे थी तके त कंहि महल कहिड़ी आज्ञा थी थिये । सदां इन्तज़ार में वेही रुख दे थी निहारे । युगल जे हिक हिक रोम, हिक हिक नस, हिक हिक अंग में अनन्त सौंदर्य प्रताप ऐं चेतनता भरियल आहे । स्नेही भक्त बि हिक हिक अंग खे निहारींदे कल्पनि ताई न था ढापनि । ब्रिये अंग दिसण जी याद ई कान अथनि । के ठोदीअ ते तिरु दिसी मगनु था थियनि, त के कपोलनि ते लटूरी लट लटिकंदी दिसी कुलिबानु था थियनि । के भृकुटीअ जे कटाक्ष सां घायलु था थियनि, त के चरण गुलिड़नि जा भंवर थी सोघा थी विया आहिनि । किन खे कर कमलनि जी अजरु अमरु छाया प्यारी थी लगे । के चरणनि जे हिक हिक रेखा जे ध्यान में मस्तु आहिनि । के तिलक जी सुन्दरता दिसी अचिरज सागर में बुढ़ी था वजनि । सौंदर्य अगाध आहे पर मनु प्यार वारो ऐं सूक्ष्म हुजे । श्रीपार्वती अमड़ि जो कल्पनि खां वठी भृकुटीअ दाहुं निहारे रही आहे, सो उन दर्शन मां प्रेमु, सेवा, शक्ति जो

संचारु ऐं कृपा जी वर्षा आदि अनन्त आनन्द थी माणे । भव में कोन थी निहारे पर रस में रीधल आहे । वर जी वाणी अर्थाति श्रीराम चन्द्र जी वाणी बि श्री स्वामिनीअ जो सुजसु थो गाए । महाराजनि जी रसना में सदां श्रीजू जो नामु ऐं सुजसु आहे ।

रिद्धियूं, सिद्धियूं अणगणियूं, सन्मान सां श्रीजू स्वामिनीअ जे चरण कमल रजिड़अ जी सेवा थियूं करनि । अर्थाति रज कणे जे प्रताप सां अनन्त रिद्धियूं पलिजी रहियूं आहिनि । अनन्त शक्तियूं रज कण मां प्रगटु थियूं थियनि । बसि, बसि, सखी ! मां कहिड़ी महिमा चवां ? मुंहिजी मिठी स्वामिनि जे समान को कोन आहे । जदहीं मूलु माया बि विकामी वेई त पोइ छा रहियो । मूलु माया आहे प्रीतम जी इच्छा । जेका पहिरियाई थी हुई त हिक मां घणियूं थियूं पर पाण ई बलिहारु बलिहारु थी थिये । श्री स्वामिनी महाराणीअ जी प्रसन्ता लाइ मूलु माया अनन्त बृह्माण्ड रचे उन्हनि जा नाटक थी देखारे । युगल धणी अहिलादिति था थियनि । उन खुशीअ तां मूलु मायो सदिके थी थिये । जंहि खो अगे कुछु न आहे उहा मूलु माया बलिहारु थी थिये त बियो बराबरी केरु कंदो । जदहिं प्रीतम बि पाण श्रीसरकारि जी समानता न थो करे सघे त उते कहिंजी पहुंच थींदी । हूंअ त युगल हिकु रूपु आहिनि पर कोमलता ऐं प्रेम जी अधिकता में श्रीजू प्रीतम खां बि मथे आहिनि । श्रीजू प्रेम में पाणु विसारे छदियो आहे पर प्रीतम खे ईश्वरता पंहिजी यादि आहे । श्रीजू जी कोमलता त पधरी आहे । प्रभु राक्षसनि खे मारण लाइ कठोर कार्य करे थो पर श्रीजू खां बि कठोर कार्य न थो थिए । इन्हीय करे

पाण खां श्रेष्ठ समुझी वर जी वाणी बि गुण थी गाए ।

हे सखी ! श्रीस्वामिनि अमड़ि जे महिमा जी तोर, माप, गुणप कान आहे । महिमा अति महान आहे । सामादिक वेद बि उहा महिमा था गाइनि । “श्रीगुरुदेव जी बखानीअ” में साहिब मिठा टे भाव था ज़ाणाइनि । पहिरियों सतिगुरु श्री शंकरु भगवानु, बियो सतिगुरु नानक देव साईं ऐं टियों सतिगुरु श्रीअविनाश चन्द्र जू । उहे टेई सतिगुरु बि श्रीजू अमड़ि जो सुजसु था गाइनि । सतिगुरु देव जे वर्णन करण सां असां बि सत्य सरूपु स्वामिणि महाराणीअ खे ज़ातो आहे । असां सचु था चऊं त असां जे जीय जानि, प्राण जा मालिक मिठी स्वामिनि महाराणी आहिनि जंहि खे असां जे गुरुदेव साराहियो आहे । उहोई असां जो इष्टु भगुवन्तु मालिक साहिब सभु कुछ आहे ।

जंहि मिठी स्वामिनि जे महिमा खे .बुधी श्रीरामचन्द्र साईं बि प्रेम रस में रसीलो थो थिये— अथवा प्रीतम खे रस द्रियण वारा आहिनि । प्रीतम खे रसवानु बणाइण वारा आहिनि । अथवा श्रीराम प्रेम जो दानु द्रियण वारा आहिनि । अथवा प्रीतम खे सुख जो दानु द्रियण वारा रस रूप माधुरीअ जा अनन्त सागर आहिनि । बनिड़े में प्रीतम खे सुखी करण लाइ गदु था घुमनि, न सुखु वठण लाइ । चवनि था— नाथ ! तवहां पंधु करे थकिजी जदहीं कंहि वृक्ष जी छाया में विराज मानु थींदउ त तवहां जे चरण गुलिड़नि जी रजिड़ीअ खे असां पंहिजे कोमल सिनग्ध केशनि सां झाड़ींदासीं । पसीने भरियल मुखिड़े खे अंचल सां पोंछे, विजिणों लोढ़े थकु मिटाईंदासीं ऐं मिठनि बोलनि सां बन जा कष्ट विसारींदासीं । इन्हीअ करे

मिठी स्वामिनि महाराणी बन जा दुखिड़ा सहंदे बि सदां मधुर  
 मुस्कान सां प्रीतम दांहुं निहारिनि था । मतां असां खे व्याकुलु  
 दिसी प्रीतम खे दुखु थिये । इहा घणी ओन था रखनि । कुरिब  
 सां चयाऊं त “नाथ सकल सुख साथ तुम्हारे” । प्रीतम सां  
 गढु हुअणु ई सभिनी सुखनि जो मूलु आ । प्रीतम जे सुख खे  
 पंहिजो सुखु ज़ाणण परा प्रेमु आहे । उन्हींअ जी अनन्त निधि  
 आहिनि श्रीस्वामिनी जू । अर्थाति पराप्रेमु भी श्रीजू जे चरण  
 कमलनि मां प्रगटु थो थिए ।

अहिड़ी सनेह निधि स्वामिनि श्रीसिय देवीअ जी सदाई  
 जै जै हुजे ।

अजरु अमरु हुजें, मिठी वैदेही ।  
 सुखु सौभाग्यु, घर में वासु करेई ॥  
 पद रज खे बि, शल कालु न वठेई ।  
 हासु विलासु, दींह रातियूं हुजेई ॥  
 गुरु परमेश्वरु दियेई सघिड़ी घणी ॥१॥

राजु करियो रसनिधि राघव सां,  
 अचलु चवरु छटु गदी ।  
 क्रोड़ कालिन्दी सिंधु सरस्वती,  
 पद में पवित्र विष्णु पदी ॥  
 विष्णु विधाता शंकर तुंहिजे,  
 लाद्र मां पदवी लधी ।  
 उमा रमा शची सावित्री देवी,  
 पद कंज सेवा संदी ॥  
 रस भरी राधा क्यास जी सिद्धि दे,  
 गरीबि श्रीखण्ड तो संदी ॥२॥